

REGOLAMENT TA' IMPLIMENTAZZJONI TAL-KUMMISSJONI (UE) 2023/58**tal-5 ta' Jannar 2023**

li jawtorizza t-tqeghid fis-suq tal-forom iffriżati, ta' pejst, imnixxa u ta' trab tal-larvi tal-*Alphitobius diaperinus* (dudu tad-dqiq irqiq) bhala ikel ġdid u li jemenda r-Regolament ta' Implimentazzjoni (UE) 2017/2470

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2015/2283 tal-Parlament Ewropew u tal-Kunsill tal-25 ta' Novembru 2015 dwar ikel ġdid, li jemenda r-Regolament (UE) Nru 1169/2011 tal-Parlament Ewropew u tal-Kunsill u li jhassar ir-Regolament (KE) Nru 258/97 tal-Parlament Ewropew u tal-Kunsill u r-Regolament tal-Kummissjoni (KE) Nru 1852/2001 ⁽¹⁾, u b'mod partikolari, l-Artikolu 12(1) tiegħu,

Billi:

- (1) Ir-Regolament (UE) 2015/2283 jipprevedi li l-ikel ġdid awtorizzat u inkluz fil-lista tal-Unjoni tal-ikel ġdid biss jista' jitqiegħed fis-suq fl-Unjoni.
- (2) Skont l-Artikolu 8 tar-Regolament (UE) 2015/2283, ir-Regolament ta' Implimentazzjoni tal-Kummissjoni (UE) 2017/2470 ⁽²⁾ stabbilixxa lista tal-Unjoni ta' ikel ġdid.
- (3) Fis-7 ta' Jannar 2018, il-kumpanija Ynsect NL B.V. (magħrufa qabel bhala Proti-Farm Holding NV) ("l-applikant") ipprezentat applikazzjoni lill-Kummissjoni f'konformità mal-Artikolu 10(1) tar-Regolament (UE) 2015/2283 biex tqiegħed fis-suq tal-Unjoni forom iffriżati, ta' pejst, imnixxa u ta' trab tal-larvi tal-*Alphitobius diaperinus* (dudu tad-dqiq irqiq) bhala ikel ġdid. L-applikant talab li l-larvi tal-*Alphitobius diaperinus* f'forom iffriżati, ta' pejst, imnixxa u ta' trab (mithuna) jintużaw bhala ingredjent tal-ikel f'għadd ta' prodotti tal-ikel għall-popolazzjoni ġenerali, u f'forma ta' trab fis-supplimenti tal-ikel kif definit fid-Direttiva 2002/46/KE tal-Parlament Ewropew u tal-Kunsill ⁽³⁾ għall-popolazzjoni adulta.
- (4) L-applikant għamel ukoll talba lill-Kummissjoni għall-protezzjoni ta' *data* xjentifika proprjetarja għal għadd ta' studji sottomessi b'appoġġ għall-applikazzjoni, jiġifieri *data* analitika dwar il-kompożizzjoni tal-ikel ġdid ⁽⁴⁾, l-istudji tal-istabbiltà dwar l-ikel ġdid ⁽⁵⁾, studju ⁽⁶⁾ *in vitro* dwar id-diġestibiltà tal-proteini, u studju dwar it-tossicità subkronika ta' 90 jum ⁽⁷⁾.
- (5) Fis-17 ta' Lulju 2018, il-Kummissjoni talbet lill-Awtorità Ewropea dwar is-Sigurtà fl-Ikel ("l-Awtorità") biex twettaq valutazzjoni tal-forom iffriżati u mnixxa bil-friza tal-larvi tal-*Alphitobius diaperinus* bhala ikel ġdid.
- (6) Fis-26 ta' April 2022, l-Awtorità adottat l-opinjoni xjentifika tagħha "Safety of frozen and freeze-dried formulations of the lesser mealworm (*Alphitobius diaperinus* larvae) as a novel food pursuant to Regulation (UE) 2015/2283" ⁽⁸⁾ f'konformità mal-Artikolu 11 tar-Regolament (UE) 2015/2283.

⁽¹⁾ ĠU L 327, 11.12.2015, p. 1.

⁽²⁾ Ir-Regolament ta' Implimentazzjoni tal-Kummissjoni (UE) 2017/2470 tal-20 ta' Diċembru 2017 li jstabbilixxi l-lista tal-Unjoni tal-ikel ġdid skont ir-Regolament (UE) 2015/2283 tal-Parlament Ewropew u tal-Kunsill dwar ikel ġdid (ĠU L 351, 30.12.2017, p. 72).

⁽³⁾ Id-Direttiva 2002/46/KE tal-Parlament Ewropew u tal-Kunsill tal-10 ta' Gunju 2002 dwar l-approssimazzjoni tal-ligijiet tal-Istati Membri dwar is-supplimenti tal-ikel (ĠU L 183, 12.7.2002, p. 51).

⁽⁴⁾ Ynsect NL B.V. 2018, 2019, 2020 and 2021 (unpublished).

⁽⁵⁾ Ynsect NL B.V. 2019 and 2020 (unpublished).

⁽⁶⁾ Ynsect NL B.V. 2018 and 2019 (unpublished).

⁽⁷⁾ Ynsect NL B.V. 2021 (unpublished).

⁽⁸⁾ EFSA Journal 2022; 20(7):7325.

- (7) Fl-opinjoni xjentifika tagħha, l-Awtorità kkonkludiet li l-forom iffriżati, ta' pejst, imnixxa u ta' trab tal-larvi tal-*Alphitobius diaperinus* huma sikuri fil-kundizzjonijiet tal-użu proposti fil-livelli tal-użu proposti. Għalhekk, l-opinjoni tal-Awtorità tagħti biżżejjed raġunijiet biex jiġi stabbilit li l-forom iffriżati, ta' pejst, imnixxa u ta' trab tal-larvi tal-*Alphitobius diaperinus* skont il-kundizzjonijiet tal-użu vvalutati jissodisfaw il-kundizzjonijiet għat-tqeghid fis-suq f'konformità mal-Artikolu 12(1) tar-Regolament (UE) 2015/2283.
- (8) F'dik l-opinjoni xjentifika, l-Awtorità kkonkludiet ukoll, abbażi ta' evidenza ppubblikata limitata dwar l-allergiji tal-ikel relatati mal-insetti, li l-konsum tal-ikel ġdid jista' jwassal għal sensitizzazzjoni primarja u reazzjonijiet allergiċi għal proteini tad-dudu tad-dqiq irqiq. L-Awtorità rrakkomandat li titwettaq aktar riċerka dwar l-allergeniċità tal-larvi tal-*Alphitobius diaperinus*.
- (9) Sabiex tindirizza r-rakkomandazzjoni tal-Awtorità, il-Kummissjoni bhalissa qed tesplora l-modi biex twettaq ir-riċerka meħtieġa dwar l-allergeniċità tal-larvi tal-*Alphitobius diaperinus*. Sakemm id-*data* ġġenerata mir-riċerka tiġi vvalutata mill-Awtorità, u meta jitqies li, sal-lum, l-evidenza li torbot direttament il-konsum tal-larvi tal-*Alphitobius diaperinus* ma' każijiet ta' sensitizzazzjoni primarja u allergiji hija inkonklużiva, il-Kummissjoni tqis li ma jenhtiegx jiġi inkluz l-ebda rekwiżit ta' tikkettar speċifiku li jikkonċerna l-potenzjal tal-larvi tal-*Alphitobius diaperinus* li jikkawżaw sensitizzazzjoni primarja fil-lista tal-Unjoni ta' ikel ġdid awtorizzat.
- (10) Fl-opinjoni tagħha, l-Awtorità qieset ukoll li l-konsum tal-larvi tal-*Alphitobius diaperinus* jista' jikkawża reazzjonijiet allergiċi f'persuni li huma allergiċi għall-krustaċji u għall-akaridi tat-trab. Barra minn hekk, l-Awtorità nnutat li jista' jkun hemm allergeni addizzjonali li jispiccaw fl-ikel ġdid, jekk tali allergeni jkunu preżenti fis-substrat mitmugħ lill-insetti. Għalhekk, huwa xieraq li l-forom iffriżati, ta' pejst, imnixxa u ta' trab tal-larvi tal-*Alphitobius diaperinus* bħala tali u l-ikel li fih minnhom, ikunu ttikkettati kif xieraq f'konformità mal-Artikolu 9 tar-Regolament (UE) 2015/2283.
- (11) Is-supplimenti tal-ikel li jkun fihom il-forma ta' trab tal-larvi tal-*Alphitobius diaperinus* jenhtieg li ma jiġux ikkunsmati minn persuni ta' taħt it-18-il sena, u għaldaqstant jenhtieg li jiġi previst rekwiżit dwar it-tikkettar biex il-konsumaturi jkunu infurmati tajjeb dwar dan.
- (12) Fl-opinjoni xjentifika tagħha, l-Awtorità nnotat li l-konklużjoni tagħha dwar is-sikurezza tal-ikel ġdid kienet ibbażata fuq id-*data* analitika dwar il-kompożizzjoni tal-ikel ġdid, l-istudji dwar l-istabbiltà tal-ikel ġdid, l-istudju *in vitro* dwar id-digestibbiltà tal-proteini, u l-istudju dwar it-tossiċità subkronika ta' 90 jum ippreżentat mill-applikant, li minghajrhom ma setgħetx tivvaluta l-ikel ġdid u tasal għall-konklużjoni tagħha.
- (13) Il-Kummissjoni talbet lill-applikant biex jiċċara aktar il-ġustifikazzjoni pprovduta fir-rigward tal-pretensjoni proprjetarja tiegħu fuq dik id-*data* u biex jiċċara t-talba tiegħu għal dritt esklużiv ta' referenza għalihom f'konformità mal-Artikolu 26(2)(b) tar-Regolament (UE) 2015/2283.
- (14) L-applikant iddikjara li kellu dritt proprjetarju u esklużiv ta' referenza għad-*data* xjentifika minn dawk l-istudji fiż-żmien li ppreżenta l-applikazzjoni.
- (15) Il-Kummissjoni vvalutat l-informazzjoni kollha pprovduta mill-applikant u qieset li kien issostanzja biżżejjed it-tweġġ tar-rekwiżiti stabbiliti fl-Artikolu 26(2) tar-Regolament (UE) 2015/2283. Għalhekk, id-*data* xjentifika dwar il-kompożizzjoni tal-ikel ġdid, l-istudji dwar l-istabbiltà tal-ikel ġdid, l-istudju *in vitro* dwar id-digestibbiltà tal-proteini, u l-istudju dwar it-tossiċità subkronika ta' 90 jum jenhtieg li jiġu protetti f'konformità mal-Artikolu 27(1) tar-Regolament (UE) 2015/2283. B'hekk, jenhtieg li l-applikant biss ikun awtorizzat iqiegħed fis-suq fl-Unjoni l-forom iffriżati, ta' pejst, imnixxa u ta' trab tal-larvi tal-*Alphitobius diaperinus* matul perjodu ta' hames snin mid-dhul fis-seħh ta' dan ir-Regolament.
- (16) Madankollu, ir-restrizzjoni tal-awtorizzazzjoni ta' forom iffriżati, ta' pejst, imnixxa u ta' trab tal-larvi tal-*Alphitobius diaperinus* u tar-referenza għad-*data* xjentifika li tinsab fil-fajl tal-applikant għall-użu uniku minnu, ma twaqqafx applikanti sussegwenti milli japplikaw għal awtorizzazzjoni biex iqiegħdu fis-suq l-istess ikel ġdid, diment li l-applikazzjoni tagħhom tkun abbażi ta' informazzjoni miksuba legalment li tkun tappoġġa tali awtorizzazzjoni.

- (17) Jixraq li l-inklużjoni tal-forom iffriżati, ta' pejst, imnixxa u ta' trab tal-larvi tal-*Alphitobius diaperinus* bhala ikel ġdid fil-lista tal-Unjoni ta' ikel ġdid ikun fiha l-informazzjoni msemmija fl-Artikolu 9(3) tar-Regolament (UE) 2015/2283.
- (18) Il-forom iffriżati, ta' pejst, imnixxa u ta' trab tal-larvi tal-*Alphitobius diaperinus* jenhtieg li jigu inklużi fil-lista tal-Unjoni ta' ikel ġdid stabbilita fir-Regolament ta' Implimentazzjoni (UE) 2017/2470. Ghalhekk, jenhtieg li l-Anness tar-Regolament ta' Implimentazzjoni (UE) 2017/2470 jigi emendat skont dan.
- (19) Il-mizuri previsti f'dan ir-Regolament huma f'konformità mal-opinjoni tal-Kumitat Permanenti dwar il-Pjanti, l-Annimali, l-Ikel u l-Għalf,

ADO TTAT DAN IR-REGOLAMENT:

Artikolu 1

1. Il-forom iffriżati, ta' pejst, imnixxa u ta' trab tal-larvi tal-*Alphitobius diaperinus* (dudu tad-dqiq irqiq) huma awtorizzati li jitqiegħdu fis-suq fl-Unjoni.

Il-forom iffriżati, ta' pejst, imnixxa u ta' trab tal-larvi tal-*Alphitobius diaperinus* għandhom jigu inklużi fil-lista tal-Unjoni ta' ikel ġdid stabbilita fir-Regolament ta' Implimentazzjoni (UE) 2017/2470.

2. L-Anness tar-Regolament ta' Implimentazzjoni (UE) 2017/2470 huwa emendat f'konformità mal-Anness ta' dan ir-Regolament.

Artikolu 2

Il-kumpanija Ynsect NL B.V.⁽⁹⁾ biss hija awtorizzata li tqiegħed fis-suq tal-Unjoni l-ikel il-ġdid imsemmi fl-Artikolu 1, għal perjodu ta' hames snin mid-data tad-dhul fis-sehħ ta' dan ir-Regolament, sakemm xi applikant sussegwenti ma jiksibx awtorizzazzjoni għal dak l-ikel il-ġdid minghajr referenza għad-data xjentifika protetta skont l-Artikolu 3 jew bi ftehim ma' Ynsect NL B.V.

Artikolu 3

Id-data xjentifika li tinsab fil-fajl tal-applikazzjoni u li tissodisfa l-kundizzjonijiet stabbiliti fl-Artikolu 26(2) tar-Regolament (UE) 2015/2283 ma għandhiex tintuża għall-benefiċċju ta' applikant sussegwenti għal perjodu ta' hames snin mid-data tad-dhul fis-sehħ ta' dan ir-Regolament minghajr il-qbil ta' Ynsect NL B.V.

Artikolu 4

Dan ir-Regolament għandu jidhol fis-sehħ fl-ghoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, il-5 ta' Jannar 2023.

Għall-Kummissjoni

Il-President

Ursula VON DER LEYEN

⁽⁹⁾ Indirizz: Harderwijkerweg 141B, 3852 AB Ermelo, in-Netherlands.

L-Anness tar-Regolament ta' Implimentazzjoni (UE) 2017/2470 huwa emendat kif ġej:

(1) fit-Tabella 1 (L-ikel ġdid awtorizzat), tiddaħhal l-entrata li ġejja:

Ikel ġdid awtorizzat	Kundizzjonijiet fejn jista' jintuza l-ikel ġdid		Rekwiżiti tat-tikkettar speċifiċi oħrajn	Rekwiżiti oħra	Protezzjoni tad-data
“Forom iffriżati, ta’ pejst, imnixxa u ta’ trab tal-larvi tal-<i>Alphitobius diaperinus</i> (dudu tad-dqiq irqiq)”	Kategorija tal-ikel speċifikat	Livelli massimi (g/100 g)	1. Id-denominazzjoni tal-ikel il-ġdid fuq it-tikkettar tal-oġġetti tal-ikel li fihom minn dan l-ikel għandha tkun “Larvi iffriżati/f’pejst ta-<i>l-Alphitobius diaperinus</i> (dudu tad-dqiq irqiq)” jew “Larvi iffriżati/fi trab tal-<i>Alphitobius diaperinus</i> (dudu tad-dqiq irqiq)” skont il-forma użata. 2. It-tikketti tas-supplimenti tal-ikel li fihom l-ikel il-ġdid għandu jkollhom stqarrija li daww is-supplimenti tal-ikel jenhtieg li ma jkunux ikkunsmati minn persuni ta’ taht l-età ta’ 18-il sena. 3. It-tikkettar tal-oġġetti tal-ikel li fihom il-forom iffriżati, ta’ pejst, imnixxa u ta’ trab tal-larvi tal-<i>Alphitobius diaperinus</i> (dudu tad-dqiq irqiq) għandu jkollu stqarrija li dan l-ingredjent jista’ jikkawża reazzjonijiet allergiċi lill-konsumaturi b’allergiji magħrufa għall-krustaċji u għall-prodotti tagħhom, kif ukoll għall-akari tat-trab. Din l-istqarrija għandha tkun qrib il-lista tal-ingredjenti.		Awtorizzat fis-26.1.2023. Din l-inkluzjoni hija bbażata fuq <i>data</i> xjentifika proprjetarja protetta f’konformità mal-Artikolu 26 tar-Regolament (UE) 2015/2283. Applikant: Ynsect NL B.V, Harderwijkerweg 141B, 3852 AB Ermelo, in-Netherlands. Matul il-perjodu tal-protezzjoni tad-<i>data</i>, l-ikel ġdid huwa awtorizzat għat-tqeghid fis-suq fl-Unjoni minn Ynsect NL B.V. biss, sakemm applikant sussegwenti ma jiksibx l-awtorizzazzjoni għal dak l-ikel ġdid mingħajr referenza għad-<i>data</i> xjentifika proprjetarja protetta f’konformità mal-Artikolu 26 tar-Regolament (UE) 2015/2283, jew bi ftehim ma’ Ynsect NL B.V. Id-data ta’ tmiem il-protezzjoni tad-<i>data</i>: 26.1.2028.”
	Bars taċ-ċereali	25 (Forma mnixxa) 25 (Forma ta’ trab)			
	Hobż u bziezen	20 (Forma ta’ trab)			
	Ċereali pproċessati u tal-kolazzjon	10 (Forma mnixxa) 10 (Forma ta’ trab)			
	Poriġ	15 (Forma ta’ trab)			
	Taħlitiet minn qabel (niexxa) għal prodotti moħmija	10 (Forma ta’ trab)			
	Prodotti bbażati fuq għaġin imnixxef	10 (Forma ta’ trab)			
	Prodotti b’bażi fuq għaġin mimli	28 (Forma ffrizata jew ta’ pejst) 10 (Forma ta’ trab)			
	Trab tax-xorrox	35 (Forma ta’ trab)			
	Sopop	15 (Forma ta’ trab)			
	Platti bbażati fuq iċ-ċereali u l-għaġina	5 (Forma ta’ trab)			
	Platti bbażati fuq il-pizza	5 (Forma mnixxa) 5 (Forma ta’ trab)			
	Taljarini	10 (Forma ta’ trab)			
	Ikliet hfiel għajr krips	10 (Forma mnixxa) 10 (Forma ta’ trab)			

Patata moqlija/krips	10 (Forma ta' trab)			
Crackers u stiekek tal-hobż	10 (Forma ta' trab)			
Butir tal-karawett	15 (Forma ta' trab)			
Sandwich b'baži mielha lest biex jittiekel	20 (Forma ta' trab)			
Preparazzjonijiet tal-laħam	14 (Forma ffrizata jew ta' pejst) 5 (Forma ta' trab)			
Analogi tal-laħam	40 (Forma ffrizata jew ta' pejst) 15 (Forma ta' trab)			
Analogi tal-halib u tal-prodotti tal-halib	10 (Forma ta' trab)			
Ħelu taċ-ċikkulata	5 (Forma ta' trab)			
Is-supplimenti tal-ikel kif iddefiniti fid-Direttiva 2002/46/KE għall-popolazzjoni adulta	4 g kuljum (Forma ta' trab)			

(2) fit-Tabella 2 (Speċifikazzjonijiet), tiddaħħal l-entrata li ġejja:

Ikel ġdid awtorizzat	Speċifikazzjoni
“Forom iffriżati, ta’ pejst, imnixxa u ta’ trab tal-larvi tal-<i>Alphitobius diaperinus</i> (dudu tad-dqiq irqiq)”	Deskrizzjoni/Definizzjoni: L-ikel ġdid jikkonsisti fil-forom iffriżati, ta’ pejst, imnixxa, u ta’ trab tad-dudu tad-dqiq irqiq shih. It-terminu “dudu tad-dqiq irqiq” jirreferi għall-forma ta’ larva tal-<i>Alphitobius diaperinus</i>, speċi ta’ insetti fil-familja tal-hanfus Tenebrionidae (hanfus). Id-dudu tad-dqiq irqiq huwa maħsub għall-konsum mill-bniedem u l-ebda parti ma titneħħa. L-ikel ġdid huwa maħsub li jġi kummerċjalizzat f’4 forom differenti, jiġifieri: (i) larvi shah tal-A. <i>diaperinus</i> mismuta u ffrizati (ADL frizat), (ii) pejst minn larvi shah tal-A. <i>diaperinus</i> mismuta, mithuna u ffrizati (ADL pejst), (iii) larvi shah tal-A. <i>diaperinus</i> mismuta u lijoġilizzati (ADL mnixxef), u (iv) trab minn larvi shah tal-A. <i>diaperinus</i> mismuta, lijoġilizzati u mithuna (ADL trab). Huwa meħtieġ perjodu minimu ta’ 24 siegħa sawm sabiex il-larvi jbattlu imsarinhom qabel ma l-insetti jinqatlu bi trattament termali.

Karatteristiċi/Kompożizzjoni (ADL iffriżat jew pejst): Irmied (% w/w): ≤ 1,5 Indewwa (% w/w): 65-80 Proteina mhux raffinata (N × 6,25) (% w/w): 12-25 Karboidrati diġeribbli (% w/w): 0,4-2 Xaħam (% w/w): 5-12 Valur tal-perossidu (Meq O₂/kg/xaħam): ≤ 0,2 Fibra (% w/w): 1 — 4 (*)Kitina (% w/w): 1,0–2,6 Metalli tqal: Ġomb: ≤ 0,1 mg/kg Kadmju: ≤ 0,05 mg/kg Mikotossini: Aflatossini (Is-somma ta' B1, B2, G1, G2): ≤ 4 µg/kg Aflatossina B1 (µg/kg): ≤ 2 Deossinivalenol: ≤ 200 µg/kg Okratossina A: ≤ 1 µg/kg Kriterji mikrobijoloġiċi: Għadd totali ta' kolonji aerobiċi: ≤ 10⁵ (**)CFU/g Hmejjer u mofof: ≤ 100 CFU/g <i>Escherichia coli</i>: ≤ 50 CFU/g <i>Salmonella</i> spp.: Assenza f'25 g <i>Listeria monocytogenes</i>: Assenza f'25 g Anerobi li jirriduċu s-sulfit: ≤ 30 CFU/g <i>Bacillus cereus</i>: ≤ 100 CFU/g Enterobacriaceae: ≤ 100 CFU/g <i>Staphylococci</i> koagulażi-pożittivi: ≤ 100 CFU/g	Karatteristiċi/Kompożizzjoni (ADL imnixxef jew trab): Irmied (% w/w): ≤ 5 Indewwa (% w/w): 1-5 Proteina mhux raffinata (N × 6,25) (% w/w): 50-70 Karboidrati diġeribbli (% w/w): 1,5–3,5 Xaħam (% w/w): 20-35 Valur tal-perossidu (Meq O₂/kg xaħam): ≤ 5 Fibra (% w/w): 3-6 (*)Kitina (% w/w): 3,0–9,1 Metalli tqal: Ġomb: ≤ 0,1 mg/kg Kadmju: ≤ 0,05 mg/kg Mikotossini: Aflatossini (Is-somma ta' B1, B2, G1, G2): ≤ 4 µg/kg Aflatossina B1 (µg/kg): ≤ 2 Deossinivalenol: ≤ 200 µg/kg Okratossina A: ≤ 1 µg/kg Kriterji mikrobijoloġiċi: Għadd totali ta' kolonji aerobiċi: ≤ 10⁵ CFU/g Hmejjer u mofof: ≤ 100 CFU/g <i>Escherichia coli</i>: ≤ 50 CFU/g <i>Salmonella</i> spp.: Assenza f'25 g <i>Listeria monocytogenes</i>: Assenza f'25 g Anaerobi li jirriduċu s-sulfit: ≤ 30 CFU/g <i>Bacillus cereus</i>: ≤ 100 CFU/g Enterobacriaceae: ≤ 100 CFU/g <i>Staphylococci</i> koagulażi-pożittivi: ≤ 100 CFU/g
---	--

(*) Kitina kkalkulata bħala Fibra tad-Deterġenti tal-Aċidu

(**) CFU: Colony Forming Units (Unitajiet li jiffurmaw kolonji)*